

# ብዓለ ቅድስት ስላሴ

7 ሐምሌ 2011 ዓ.ም. (7/14/2019)



**ዋይማ ዘስላሴ በ፯ “ንእምን ወናመልክ በ፩ዱ እግዚአብሔር ኣብ ዘእምቅድመ ዓለም ሃሎ፤ ወነእምን ብካልኡ እግዚአብሔር ዘበምልክናሁ ለኣብ ይመስሎ፤ ወንእምን በሣልሱ እግዚአብሔር መንፈስ ቅዱስ ዘይመልክ ኩሎ” ።**

**ንባባት፡** ሮሜ 8:14-17። 1ዮሐ 4:11-ፍ፤ ግ.ሐ. 11:11-19፤ ማቴ 28:16-20

**ስብከት፡** 1. ሣህሉ ለእግዚአብሔር መልዕ ምድረ፤ ወበቃለ እግዚአብሔር ጸንዓ ሰማያት፤ ውእምእስትንፋስ ኣፉሁ ኩሉ ኃይሎሙ። መዝ. 32:2~6።

2. ወሐሠሥተ ገጸከ ገጸ ዚኣከ ኣሐሥሥ እግዚአ ወኢትሚጥ ገጸከ እምኔየ። መዝ. 28:8-9

ዓመታዊ ዝኸረ ብዓል ቅድስት ስላሴ ዝዓበየ ምስጢርን ዓምዲ ክርስትያናዊ እምነትና ዝኾነ ነብዕል ኣሎና። ናይ ሎሚ ብዓልን ኣብ ስርዓት ኣምላኾና ዘለዎ ቦታን ንሓደ ንጹር ከስተምህረና ኢሉ እዩ ንሱ ኸኣ እግዚአብሔር ኣብ እግዚአብሔር ወልድ እግዚአብሔር መንፈስ ቅዱስ ብሓደ ከምዝዓዩ እዩ። ወላ ነፍስወከፎም ፍሉይ መለኮታዊ ኣካል ይኹን እምበር ጨሪሾም ኣይፈላለዩን እዮም። ዝተራቐቐ ፍልስፍና ይኹን ዝኾነ ስነፍልጠታዊ መጽናዕቲ ይገብር ንምስጢር ቅድስት ስላሴ ብምልኡ ክገልጽ ዝኸእል የለን። ምስጢር እዩ ምኽንያቱ ክነድንቆን ብዓይኒ እምነት ክንርድኦ ንኸእል። ዓምዲ እምነትና እዩ ምኽንያቱ፡ “ዓምዲ እምነት ብኣምላኽ ዝተገልጸ ቤተ ክርስትያን ብዘልኦ ስልጣን ክእመን ዘልኦ ኢላ እትገልጸ . . . እዩ”። ኣብዚ ቅ. ጳውሎስ ዝጸለዮ ጸሎት ጠቓሚ ኮይኑ ንረኽቦ “ነይታ ኣዕንቲ ልቦናኹም የብርሃልኩም. . . ) (ኤፈ. 1:18)

ኣብ ዘዳግም 4:32-40 ዘሎ እንተ ኣንብብና ሙሴ ዘዘኸረና ነገር ኣሎ ንሱ ኸኣ ናይ እግዚአብሔር ዘደንቆን ምስጢራውን ባህርያቱ። ብኸልእ ኣዘራርባ እቲ ፈቃርን ምስጢራውን ኣምላኽ ዘገርምን ምስጢራውን ናይ ድሕነት ግቡእ ገሩ። ቀጺሉ ከኣ ኣብ ኣምላኽ ዘሎና እምነት ትእዛዛቱ ብምእዛዝ ክንጸንዕ የበራትዓና።

ኣብ ቀዳመይቲ ንባባና ስሩዕ ዝኾነ ትምህርቲ ስላሴ ከይ ሃበ ጳውሎስ ናይ ስላሴ መለኮትን ኣካልውነትን ኣብ ጭቡጥ ዝኾነ መልክዖምን ግብርምን ይገልጽ። “ብመንፈስ ኣምላኽ ዝምርሑ ንሳቶም ውሉድ ኣምላኽ እዮም. . . . ንኣምላኽ ወረስቱ ንክርስቶስ መዋርስቱ ኢና” (ሮሜ 8:14-17)። እቲ ሓደ ዝኾነ መንፈስ ሓጊዙና ኢና ኣባ ኣቦ ኢልና ከምእንጽውዕ ዝገብረና። ኣብ ወንጌል ክርስቶስ ባዕሉ ንሓዋርያቱ ባዕሉ ምስጢር ቅድስት ስላሴ ከም ዝገለጸሎም ነንብብ። ኣብ ምሉእ ዓለም ከይዶም ክሰብኩ ክልእኮም እንከሎ “እምብኣር ኪዱ እሞ ንኹሎም ኣሕዛብ ብስም ኣብን ወልድን መንፈስ ቅዱስን እናጠመቐኩም ደቂ መዛሙርተይ ግበርዎም” (ማቴ 28:19) ኢልዎም። ስለዚ ዝኾነ ብስም ስላሴ ብሓቂ ዝጸለጥ ጸሎት ልዕሊ ኹሉ ይስማዕን ዝበለጸ ውጽኢት ዘልኦን እዩ።

አብ ስላሴ ዘሎና እምነት ኣብቲ ምስኦም ዘሎና ርክብ እዩ ዝምስረት። ንሕና ብኣምሳል ኣምላኽ ኢና ተፈጢርና ስለዚ መጠን ንኣምላኽ ዝተረዳእናዮ መጠኑ ንገዛእ ርእሰና ንርዳእ። ቅዱስ ጳውሎስ ንስቓይት ክንጸወር ከሎና ብተስፋ ክንጉግዝ ከሎና፣ ብመንፈስ ቅዱስ ኣቢሉ ፍቕሩ ኣብ ልባትና ይሓድር ይብለና። ስለዚ ብዓል ስላሴ ክነበል እንከሎና ብዝያዳ ዘዘኻኸረና ኣብ ሓድነት ክንዓቢ ኣሎና ከምቲ ኣብ ስላሴ ዝርከብ ሓድነት። ካብ ሓደ ምንጪ ዝዛሪ ማይ ሓደ ዓይነት እዩ ከምኡ ንሕና ካብ ስላሴ ስለ ዝኾነ ምንጭና ሓደ ክንከውን ብኹሉ ደቂ ስላሴ ከምዝኾና ገሊጽና ክንክእል ኣሎና። ካብ ሓደ ስድራ ዝውለዱ ንብረት ወለዶም ብማዕረ ይወርሱ ንሕና ወረስቲ ኣምላኽ ኢና ስለዚ መለልይና ደቂ ኣምላኽ ምዃን እዩ።

ኣምላኽ ኣብ ዝተፈላለየ ግላውነት ኣይኮነን ዝርከብ ኣብ ርክብ ዘልኦ ማኅበር እዩ ዝርከብ። ሰብ ክነብርን ክግብን ምልኣት ሕይወቱ ክረክብ ኣብን ብሕብረተ ሰብን ጥራሕ እዩ። ዮሐንስ ዶኔ ዝብሃል ኣብ ነነድሕድና ክህሉ ዘለዎ ርክብ ክገልጽ እንከሎ፡ “ንበይኑ ዝተፈጥረ ሰብ የለን ነፍሲ ወከፍ ሰብ ንእሽቶይ ክፍሊ ናይ ዓለም እዩ. . . ናይ ዝኾነ ሰብ ሞት የጉህየኒ ምኽንያቱ ኣብ ሕብረተሰብ ሕብረት ወይ ክፍሊ ኣሎኒ ስለዚ ናይ ሞት ደወል ክድወል እንከሎ ከም ናተይ ገረ ክርእዮ ኣሎኒ” ይብል።

ብሓደ ሰብ ዓበይቲ ዕማማት ክዕመም ኣይክእልን እዩ። ብዙሓት ሰባት ብሓባር ክሳተፉ ኣለዎም ዓበይቲ ነገራት ክንፍጽም እንተ ኾና። ኣብ ታሪኽ እንተ ረኣና ዓበይቲ ፒራሚዳት ግብጺ፣ ዓቢ መንደቕ ቻይና ከምኡ ዝተፈላለዩ ዘደንቑ ዓበይቲ ነገራት ብዙሓት ሰባት ሰሚሮም ብሓደ ስለ ዝተሳተፉዎ እዩ። ኣብ መዝ. 133:1 “ኣሕዋት ብሓባር ክሰምሩ እንከለዉ ክንደይ ሰናይ እዩ” ይብል። ኢየሱስ ቅድሚ ሕማማቱ ምእንቲ ሓድነት ጸልዮ (ዮሐ 17:20-22)። ሓዋርያ ጳውሎስ ምእንቲ ሓድነት ለሚኑ (1ቆሮ 1:10፣ 3:3-5፣ ፊሊ 2:12)። ኣብ ግ.ሓ ቀዳመይቲ ማሕበር ነዚ ሓድነት ኣብ ግብረ ትነብሮ ከምዝነበረት ይነግረና “እቶም ዝአመኑ ኹሎም ሓደ ልብን ሓደ ሓሳብን ነበሩ” (ግ.ሓ. 4:32)።

ዝዓበዩ መኻእታ ሓድነት ናይ ገዛእ ርእሰኻ ረብሓ ጥራሕ ምርኣይ እዩ (ፊሊ 2:4)። ንናይ ገዛእ ርእሰና ረብሓ ክንቃለሶ እንከሎና ምስ ካልኦት ዘሎና ርክብን ሓድነትን ክነደልድሎ ኢና። ኣብ ኣብሃህላ ላቲናውያን “By union the smallest states thrive, by discord the greatest are destroyed” ይብል እዚ ኸኣ ኣብ ቊምስናና ኣብ ህዝብና ኣብ ዓድናን ሕብረተሰብን ዘሎና ተራ ኣብ ህንጻት ሓድነት ክንርኢ ይሓተና። ነዚ ኹሉ ኣብነት ዝኾነና እቲ ኣብ ቅድስት ስላሴ ዘሎ ሓድነት እዩ።

ስላሴ ሞደል ሕይወትና እዩም። ብኣርኣያን ኣምሳልን ኣምላኽ ተፈጢርና። ብዛዕባ ስላሴ ክነስተንትን እንከሎና ብዛዕባ ርእሰና ኢና እነስተንትን ብኡ ኣቢልና ኸኣ ከመይ ዝበለ ሕይወት ክነብር ከምዘሎና ንሓሰብ። ስላሴ ናይ ኣካላት ማሕበር እዩም community of Persons)። ኣብኦም ንበይኑ ዝኾነ ምስ ካልእ ዘይራኽብ ግላውነት የለን። ስለስተ ኣካላት ማዕረ ዝኾኑ ማሕበር እዩም። ነፍስወከፍ ኣካል ኣምላኽ ክኸውን እንተ ኾይኑ ምስቶም ክለተ ክኸውን ኣለዎ። ኣብ ርእሰና እንተ ተመለስና ምሉኣት ሰባት ክንከውን ነነድሕድና ክንደላለ ኣሎና። ንሕና ማሕበራውያን ኢና ብተፈጥሮና። ብባህርና ኣብ ነነድሕድና ንደላለ ኢና፣ እዚ ኸኣ ኣብ ምጅማር ሕይወትን ኣብ ምውዳእ ሕይወትን ክንርእዮ ንኸእል። ሓዲሽ ዕሸል ውልድ ምስ በለ እንተ ገደፍናዮ ይመውት ናይ ግድን ናይ ወለዱ ሓገዝ የድልዮ፣ ከምኡ ዝሸምገለ ሰብ ንገዛእ ርእሱ እንተ ሓደግናዮ ሓንቲ ኸገብር ስለ ዘይክእል ይመውት ብግድን ናይ ካልኦት ሓገዝ የድልዮ። ኣብ መንጎ ምእታውን መውጽእን ሕይወት እንተ ረኣና እውን ኣብ ነነድሕድና ክንተሓጋገዝ ግድነት

የድልየና። ኣብ ነንድሕድና ብእንገብሮ ርክብ ኢና ንርእስና ከምቲ ኣምላኽ ዝፈጠረና ክንከውን ከምዘሎና ክንፈልጥ እንኽእል።

ኣብ ስላሴ ዘሎ ማሕበርትነት ማሕበር ፍቕሪ እዩ። ናይ ቅድስት ስላሴ እንታይነት ወይ መንነት እቲ ኣብ መንግሥም ዘሎ ዘለዓለማዊ ፍቕሪ ማለት ኣብ መንጎ ኣብን ወልድን መንፈስ ቅዱስን ዘሎ ፍቕሪ እዩ። ፍቕሪ እምብእር ናይ ነፍሲ ወከፍ ክርስትያን መለለይት ክትከውን ይግባእ። ንሕና ኣብ ፍቕሪ ዝተሰረትናን ዝተተኸልናን ኢና። ኩልና ክነፍቅርን ክንፍቀርን ይግብአና። ፍቕሪ ሓደስቲ ይገብረና፣ ፍቕሪ ምልኣት ይህበና፣ ፍቕሪ ምሉእ ጥዕና መንፈስን ሥጋን ይህበና። ፍቕሪ ነቲ ዝህብን ነቲ ዝቕበለን ሓደስቲ ፍጥረት ይገብሮም።

ኣብ ስላሴ ሓድነትን ሰለስትነትን ኣሎ። (in the Trinity there is not uniformity but Unity in Diversity)። ኣብ ስላሴ ነፍስወከፎም ነናቱ ካብ ካልኣት ዝፈልዮ ፍሉይ ኣልኦ። ኣብ ሓ/ት/ክ ቍ 253-255 ዘሎ እንተ ርክና “ኅብረ ህላው ዝኾነ ሥላሴ ሓደ ኣምላኽ ሠለስት ኣካላት ደኣ እምበር ኣብ ሠለስተ ኣማልኽቲ ኣይኮናን እንኣምን። እዞም መለኮታዊ ኣካላት ነቲ ሓደ መለኮት ኣይካፈልዎን እዮም ነፍስወከፍ ግን ምሉእ ብምሉእ ኣምላኽ እዩ። ኣቦ እቲ ወዲ ዝኾኖ ኩነት እዩ፣ ወልድ ከኣ እቲ ኣቦ ዝኾኖ ኩነት እዩ፣ ኣቦን ወልድን ከኣ እቲ መንፈስ ቅዱስ ዝኾኖ ኩነት እዮም እዚ ማለት ከኣ ብባሕርይ ሓደ ኣምላኽ እዮም”

መለኮታዊ ኣካላት ሓደ ካብቲ ካልእ ዝተፈልዩ እዮም። እግዚአብሔር ሓደ እዩ ግና ንባይኑ ኣይኮነን ኣብ ወልድ መንፈ ቅዱስ ክብሃል እንከሎ ንናይ መለኮታዊ ህላዌ ገለ ኣገባባት (ገጻት) ዝተዋህበ ማንም ኣስማት ብሕቱ ኣይኮነን፣ ከመይሲ ሓደ ካብቲ ሓደ ብዕሊ ዝተፈልዩ እዩ። ወልድ ኣቦ ኣይኮነን እቲ ኣቦ እውን ወልድ ኣይኮነን መንፈስ ቅዱስውን ኣቦ ኣይኮነን ወልድ ኣይኮነን። ካብ ፈለማ ብዝነበሮም ዝምድና ሓደ ካብቲ ሓደ ዝተፈልዩ እዮም። እቲ ወላዲ ኣቦ እዩ፣ እቲ ዝተወልደ ከኣ ወልድ እዩ፣ እቲ ዚሠረጸውን መንፈስ ቅዱስ እዩ። እቲ መለኮታዊ ሓድነት ሥሉስ እዩ።

መለኮታዊ ኣካላት ኣብ ነንሓድሕዶም ዝምድናዊ ርክብ ኣለዎም። እቲ ናይ ኣካላት ርኡይ ዝኾነ ሓደ ካብ ሓደ ምፍላይ፣ ካብቲ ነንሓድሕዶም ዘራኽቦም ዝምድና እዩ ዘሎ፣ ከመይሲ ነቲ መለኮታዊ ሓድነት ኣይመቓቕሎን እዩ . . . .” ዝብል ብንጹር ዓምዲ እምነትናን ብዛዕባ ሥላሴ ዘሎና ርድኢትን ይገልጻልና።

ነዚ ኣብ ርእስና ክንርእዮ ከሎና ነፍሲወከፍና ፍሉይት ኢና ግን ናይ ሓባር መንጪ ወይ መሰረት፣ ሓባራዊ ባህሪን ሓባራዊ መወዳእታ ንካፈል። ማሕበር ክርስትያን ነዚ ሓደ ዝኾነ ግን ከኣ ዝተፈላለዩ መልክዕ ወይ ባህሪ ሒዞ እዩ ጀግና። እዚ ዝተፈላለዩ ነገራት ኣባና ዝርከብ ንኣምላኽ ክብሪ ይህቦ። ኣብ ርእስና ክንርእዮ ከሎና ዝተፈላለኻ ምዃን ፍርሒ ጥርጣሪ ጽልኢ ይፈጥረልና። ኣብ ሕብረተሰብ ኣብ ኣድላዩ ዘይኮነ ነገራት ሓባራዊ ክትከውን ምጽዓር ዝኾኖኣ እዩ። ዓለምና ሓደ ዓይነት ዝኾነ ነገራት ጥራሕ ዝርከባ እንተ ትኸውን ክንደይ እተሕዝን ምኾነት። ካቶሊክ ዝብል ሓድነት ኣብ ዝተፈላለዩ እዩ ዝስምዕ። ከምቲ ኣብ ጸሎት ኣቦና ኣብ ሰማይ እትነበር እንደግሞ ማሕበር ክርስትያን ህዝቢ ኣምላኽ፣ ስድራ ኣምላኽ ኢና። ኣብ ዓባይትን ኣድለይትን ነገራት ሓድነት ኣሎና፣ ኣብ ዘጠራጥር ነገራት ነጻነት ኣሎና፣ ኣብ ኩሉ ነገራት ግን ፍቕሪ ኣሎና።

ሥላሴ ንቅድሚት ከም እንጥምት ይገብሩና። መጻኢ ይሕወትና ከምዚ ኣብዚ ዘሎናዮ ኣይኮነን ከምቲ ቅዱስ ጳውሎስ ዝብሎ “ዓይኒ ዘይረኣየቶ እዝኒ ዘይሰምዓቶ ልቢ ሰብ ዘይሓለፍ ኣምላኽ ነቶም ዜፍቅርዎ ኣዳልይሎም ኣሎ” (1ቆሮ 2:9) እዩ። ከምቲ ኣብዚ ምድራዊ ሕይወት ፍቕሪ

አብቲ ኣብ መንጎ ክልተ ዝገበር ምውሳኔ ዝግለጽ ከምኡ ናይ ፍቕሪ ኣብ ዝመጽእ ሕወት ኣብቲ ኣብ ሓድነት ዘሎ ርክብ እዩ ዝግለጽ እዚ ኸአ ምስ ፍጡር ዘይኮነ ምስ ፈጣሪ እዩ።

እምብኣር በዚ ብሩኽ ብዓል ቅ. ስላሴ ንፍጡርኩም ነቲ ብአምሳልኩም ዝተፈጥረ ገጽኩም መሊስኩም ኣብ ሓቀኛ ርክብ ምሳኹም ክንበጽሕ ሓጉዙና ንበሎም። ብሩኹ ብዓል ገሩ ንሃገርና ሰላም ንቤተ ክርስቲያና ኣብዚ ጽንኩር ፈታኒ እዋን ጸግዓን ኃይላን ካብ ስላሴ ክገብረልና እናጸለኹ ንኹልኹም ደቂ ስላሴ ብሩኽ ብዓል እብል።

አባ ንጉሠ ፍሥሓ